

تحریکِ پاکستان میں خواتین کا کردار



مقاصد

اس سبق کو پڑھنے کے بعد طلبہ مندرجہ ذیل باتیں جان سکیں گے:

- تحریکِ پاکستان میں خواتین کا کردار سمجھنا۔
- قائدِ اعظم کا خواتین کی شمولیت پر زور دینا۔
- تحریک میں نمایاں خواتین کا تعارف۔
- مسلم لیگ میں خواتین کی تنظیم سازی۔
- تحریکِ پاکستان میں خواتین کی قربانیوں اور خدمات کی شناخت۔
- تحریکِ پاکستان کے بعد خواتین کا سماجی کردار۔
- تحریکِ پاکستان میں خواتین کی جدوجہد سے حاصل شدہ سبق۔



تاریخ اس بات کی گواہ ہے کہ جن اقوام کی خواتین ملکی و ملی ذمے داریوں میں حصہ نہیں لے سکیں، وہ عموماً آزاد زندگی بسر کرنے سے محروم رہی ہیں۔ قائد اعظم محمد علی جناح نے جب مسلمانوں کے اصرار پر مسلم لیگ کی قیادت سنبھالی تو انھیں احساس ہوا کہ تحریک کے لیے کام کرنے والی خواتین کی تعداد انتہائی کم ہے۔ مزید برآں، ان میں وہ ولولہ اور جذبہ بھی نہیں تھا جو تحریک کو آگے بڑھانے کے لیے ضروری ہوتا ہے۔

اسی لیے، قائد اعظم نے دوسرے کاموں کے علاوہ اس بات کی طرف بھی بھرپور توجہ دی کہ خواتین بھی مردوں کے شانہ بشانہ تحریک پاکستان میں اپنا کردار ادا کریں۔ 1937ء میں آل انڈیا مسلم لیگ کے لکھنؤ اجلاس میں تقریر کرتے ہوئے انھوں نے فرمایا:

"میں ہر مرد، عورت اور بچے کو تلقین کرتا ہوں کہ وہ سب آل انڈیا مسلم لیگ کے جھنڈے تلے جمع ہو کر خود کو منظم کریں اور اپنی صفوں میں اتحاد پیدا کریں۔"

محترمہ فاطمہ جناح کا کردار

قائد اعظم نے اس بات کا عملی نمونہ پیش کرنے کے لیے اپنی بہن محترمہ فاطمہ جناح کو ہمیشہ اپنے ساتھ رکھا۔ محترمہ فاطمہ جناح نے تحریک پاکستان کے دوران اپنے کردار اور عمل سے ثابت کر دکھایا کہ اگر خواتین اپنی قومی ذمے داریاں پوری کریں تو قوم ہر قسم کے حالات اور مشکلات کا سامنا کر سکتی ہے۔ وہ ہر جگہ، ہر وقت اپنے بھائی کے سہارے کے طور پر موجود رہیں اور قائد اعظم کی اخلاقی مدد اور حوصلہ افزائی کرتی رہیں۔

1930ء میں پہلی گول میز کانفرنس میں وہ قائد اعظم کے ساتھ تھیں۔

1937ء میں آل انڈیا مسلم لیگ کے اجلاس میں بھی انھوں نے بھائی کے ساتھ شرکت کی۔

1938ء میں مسلم لیگ کی خاتون رکن بن گئیں۔

اسی سال ممبئی میں ہونے والے اجلاس میں خواتین کے لیے کل ہند کی بنیاد پر نمائندگی کا مطالبہ کیا۔
1940ء میں قراردادِ پاکستان کے اجلاس میں بھی قائدِ اعظم کے ہمراہ موجود تھیں۔

محترمہ فاطمہ جناح کی استقامت اور جدوجہد کو قوم نے سراہا اور انھوں نے تحریکِ پاکستان کو کامیابی کی منزل تک پہنچانے میں کلیدی کردار ادا کیا۔

مسلم لیگ میں خواتین کی شمولیت

قائدِ اعظم کی اپیل کے بعد خواتین میں قومی و ملی ذمے داریوں کا احساس بیدار ہوا، اور وہ جوق در جوق مسلم لیگ میں شامل ہونے لگیں۔ اس کے نتیجے میں مسلم لیگ کا پیغام گھروں سے نکل کر دیہاتوں اور چھوٹے شہروں تک پھیل گیا۔

آل انڈیا مسلم لیگ کی تنظیم نو کے وقت خواتین شاخ کی بھی باضابطہ تنظیم شروع کی گئی۔ قائدِ اعظم نے مسلم لیگی خواتین کی ایک سب کمیٹی تشکیل دی جس میں برصغیر کے ہر صوبے سے ایک یا دو خواتین کو شامل کیا گیا۔

مسلم لیگ خواتین کی قیادت

مسلم لیگ کی خواتین کمیٹی کی پہلی صدر بیگم محمد علی جوہر منتخب ہوئیں جنھوں نے پورے ہندوستان کا دورہ کر کے صوبائی کمیٹیاں قائم کیں۔ ان کمیٹیوں نے اپنے شہروں اور محلوں میں مزید شاخیں بنائیں اور یوں مسلم لیگ خواتین کمیٹی کی شاخیں پورے ہندوستان میں پھیل گئیں۔

بعد ازاں بیگم عبداللہ ہارون کو مسلم لیگ خواتین سب کمیٹی کی صدر نامزد کیا گیا، اور انھوں نے قیامِ پاکستان تک اس عہدے پر خدمات انجام دیں۔



تحریک پاکستان میں نمایاں خواتین

تحریک پاکستان میں نمایاں خدمات انجام دینے والی خواتین میں شامل تھیں:

. بیگم محمد علی جوہر

. محترمہ فاطمہ جناح

. بیگم اختر سلیمان

. بیگم تصدق حسین

. بیگم شاہ نواز

. بیگم شائستہ اکرام اللہ

. بیگم رعنالیقت علی خان

. فاطمہ بیگم

. گیتی آراء

. بیگم جہاں آرا شاہ نواز

. بیگم نصرت عبداللہ ہارون

بیگم رعنالیقت علی خان، جو تحریک کے عظیم رہنما نواب زادہ لیاقت علی خان کی اہلیہ تھیں، نے بھی اپنے شوہر کے ساتھ بھرپور جوش و جذبے کے ساتھ تحریک پاکستان کے لیے کام کیا۔

سندھ میں خواتین کی جدوجہد

سندھ میں بیگم نصرت عبداللہ ہارون نے خواتین کی بیداری میں اہم کردار ادا کیا۔ وہ تحریک خلافت کی زبردست حامی تھیں اور انھیں سندھ کی صوبائی خواتین کمیٹی کی صدر مقرر کیا گیا۔

بیگم جہاں آرا شاہ نواز اور گیتی آرا مشہور مسلم لیگی رہنما سر محمد شفیع کی صاحبزادیاں تھیں جنھوں نے

تحریک میں نمایاں خدمات انجام دیں۔ بیگم جہاں آرا شاہ نواز نے تینوں گول میز کانفرنسوں میں مسلم خواتین کی نمائندگی کی اور وہ پہلی مسلم خاتون تھیں جنہوں نے لندن کے گلڈ ہال میں خطاب کیا۔ فاطمہ بیگم، جو مشہور پیسہ اخبار کے مدیر محبوب عالم کی بیٹی تھیں، نے مسلم خواتین کو بیدار کرنے میں اہم کردار ادا کیا اور "خاتون" نامی اخبار جاری کیا جس کے ذریعے مسلم لیگ اور قائد اعظم کا پیغام عوام تک پہنچایا۔

مسلم خواتین کی بہادری

مسلم خواتین نے تحریک پاکستان میں جو خدمات انجام دیں وہ اپنی مثال آپ ہیں۔ تحریک کے عروج کے زمانے میں صغریٰ بی بی نامی ایک نڈر مسلمان لڑکی نے سیکریٹریٹ کے گیٹ پر چڑھ کر اپنے دوپٹے سے بنا جھنڈا لہرایا۔

خواتین تنظیمیں اور سرگرمیاں

• آل انڈیا مسلم اسٹوڈنٹس فیڈریشن پہلے سے موجود تھی جس کی طرز پر گرلز مسلم اسٹوڈنٹس فیڈریشن قائم کی گئی جس کی کنوینر بیگم شائستہ اکرام اللہ تھیں۔

• زنانہ نیشنل گارڈ کا قیام عمل میں آیا، جس کی رضا کار خواتین نے ملک کے گوشے گوشے میں مسلم لیگ کا پیغام پہنچانے کا فریضہ انجام دیا۔

• 1946ء کے انتخابات میں مسلم خواتین اور طالبات نے بھرپور کردار ادا کیا، جس کی وجہ سے مسلم لیگ کو تاریخی کامیابی حاصل ہوئی۔

خواتین کا سول نافرمانی میں کردار

1947ء میں خواتین نے حکومتِ وقت کے خلاف سول نافرمانی میں بھی بھرپور کردار ادا کیا۔ انھیں



لاٹھیاں ماری گئیں، آنسو گیس کے شیل برسائے گئے اور گرفتار کیا گیا، لیکن وہ آزادی کی راہ میں ہر قربانی دینے کے لیے تیار تھیں۔

قیامِ پاکستان کے بعد خواتین کی خدمات
قیامِ پاکستان کے بعد جب مہاجرین کے قافلے پاکستان پہنچے تو خواتین نے ان کی آباد کاری میں نمایاں کردار ادا کیا۔ انھوں نے:

- مہاجرین کے کھانے پینے، رہنے سہنے اور علاج معالجے کے انتظامات میں مدد دی۔
- جلسے، جلوس اور چندہ مہمات چلائیں۔
- گھروں میں جا کر لوگوں کو تحریک سے جوڑنے کا کام کیا۔

نتیجہ

تحریکِ پاکستان میں مسلم خواتین کی قربانیاں اور خدمات ناقابلِ فراموش ہیں۔ قائدِ اعظم نے 1947ء میں دہلی میں خواتین کے اجتماع سے خطاب کرتے ہوئے کہا تھا:

"مجھے خواتین کے متحد ہونے پر بے حد خوشی ہوئی ہے۔ دراصل خواتین کا یہ اتحاد اور تنظیم ہی ہمیں کامیابی کی منزل تک پہنچائے گا۔"

یہ خواتین نہ صرف آزادی کی تحریک میں شریک ہوئیں بلکہ قیامِ پاکستان کے بعد سماجی خدمات اور قومی تعمیر میں بھی انھوں نے اہم کردار ادا کیا۔

مشق

الفاظ	معنی
ذمے داری	فرض، لازم کام
اتحاد	باہمی اتفاق، یکجہتی
تحریک	کسی مقصد کے لیے کی جانے والی منظم کوشش
دلولہ	جوش و جذبہ
قومی ادارے	قوم کی خدمت کرنے والے ادارے
منظم	ترتیب دیا گیا، ترتیب میں لایا گیا
قربانی	کسی بڑے مقصد کے لیے جان و مال کا نذرانہ دینا
استقامت	ثابت قدمی، مضبوطی

(الف) مندرجہ ذیل سوالات کے مختصر جوابات لکھیے۔

- ۱۔ قائد اعظم نے مسلم خواتین کو تحریک میں شامل ہونے کی کیوں ترغیب دی؟
- ۲۔ آل انڈیا مسلم لیگ کی خواتین کمیٹی کی پہلی صدر کون تھیں؟
- ۳۔ قرارداد پاکستان ۱۹۴۰ء کے اجلاس میں محترمہ فاطمہ جناح کہاں موجود تھیں؟
- ۴۔ مسلم خواتین نے تحریک پاکستان میں کیا عملی اقدامات کیے؟
- ۵۔ تحریک پاکستان کے بعد خواتین نے کیا خدمات انجام دیں؟



تحریک پاکستان میں خواتین کا کردار

(ب) مندرجہ ذیل سوالات کے تفصیلی جوابات تحریر کریں۔

- ۱۔ قائد اعظم نے مسلم خواتین کو تحریک پاکستان میں شمولیت کے لیے کیا پیغام دیا؟
- ۲۔ محترمہ فاطمہ جناح کا تحریک پاکستان میں کیا کردار تھا؟ تفصیل سے بیان کریں۔
- ۳۔ مسلم لیگ خواتین کمیٹی کے قیام کا مقصد کیا تھا اور اس کی قیادت کون کر رہی تھی؟
- ۴۔ تحریک پاکستان میں خواتین نے کن کن مشکلات کا سامنا کیا اور انھوں نے کس طرح تحریک میں کردار ادا کیا؟
- ۵۔ سبق کا خلاصہ اپنے الفاظ میں لکھیں۔

(ج) مندرجہ ذیل سوالوں کے درست جواب پر (✓) کا نشان لگائیے۔

۱۔ قائد اعظم نے مسلم خواتین کو تحریک میں شامل ہونے کی ترغیب کب دی؟

- | | | | |
|--------------------------|-----------|--------------------------|-----------|
| ☐ | 1937ء میں | ☐ | 1930ء میں |
| ☐ | 1947ء میں | ☐ | 1940ء میں |

۲۔ قائد اعظم نے مسلم خواتین کو کس تقریب میں شمولیت کی ترغیب دی؟

- | | | | |
|--------------------------|------------------------|--------------------------|-------------------|
| ☐ | آل انڈیا نیشنل کانگریس | ☐ | آل انڈیا کانفرنس |
| ☐ | گول میز کانفرنس | ☐ | آل انڈیا مسلم لیگ |

۳۔ مسلم لیگ خواتین کی پہلی صدر کون تھیں؟

- | | | | |
|--------------------------|-------------------------|--------------------------|------------------------|
| ☐ | بیگم رعنا لیاقت علی خان | ☐ | بیگم محمد علی جوہر |
| ☐ | بیگم نصرت عبداللہ ہارون | ☐ | بیگم شائستہ اکرام اللہ |



۴۔ آل انڈیا مسلم لیگ کی سب کمیٹی کی سربراہی کس نے کی؟

- | | | | |
|--------------------------|---------------------|--------------------------|------------------|
| ☐ | بیگم عبد اللہ ہارون | ☐ | بیگم تصدق حسین |
| ☐ | فاطمہ بیگم | ☐ | بیگم اختر سلیمان |

۵۔ قیام پاکستان سے قبل کس خاتون نے "خاتون" اخبار جاری کیا؟

- | | | | |
|--------------------------|------------|--------------------------|-------------------------|
| ☐ | فاطمہ بیگم | ☐ | بیگم شاہ نواز |
| ☐ | گیتی آرا | ☐ | بیگم رعنا لیاقت علی خان |

۶۔ قرارداد پاکستان ۱۹۴۰ء میں محترمہ فاطمہ جناح کس کے ساتھ تھیں؟

- | | | | |
|--------------------------|-------------------------|--------------------------|-------------------------|
| ☐ | بیگم شاہ نواز | ☐ | بیگم شائستہ اکرام اللہ |
| ☐ | بیگم رعنا لیاقت علی خان | ☐ | قائد اعظم محمد علی جناح |

۷۔ مسلم اسٹوڈنٹس فیڈریشن کی طرز پر خواتین کی کون سی تنظیم قائم ہوئی؟

- | | | | |
|--------------------------|----------------------------|--------------------------|------------------|
| ☐ | گرلز مسلم اسٹوڈنٹس فیڈریشن | ☐ | نیشنل کانگریس |
| ☐ | ویمین نیشنل موومنٹ | ☐ | مسلم لیگ کانفرنس |

۸۔ خواتین نے تحریک پاکستان میں کون سا نمایاں کردار ادا کیا؟

- | | | | |
|--------------------------|-------------------------------|--------------------------|-----------------------------------|
| ☐ | قائد اعظم کے خلاف تحریک چلائی | ☐ | مسلم لیگ کا پیغام گھر گھر پہنچایا |
| ☐ | سیاست سے دور رہیں | ☐ | آزادی کے خلاف مہم چلائی |



(د) خالی جگہ پُر کریں۔

- ۱۔ قائدِ اعظم نے مسلم خواتین کو تحریک میں شامل ہونے کی _____ دی۔
- ۲۔ محترمہ فاطمہ جناح نے تحریکِ پاکستان میں _____ کے شانہ بشانہ کام کیا۔
- ۳۔ بیگم _____ مسلم لیگ خواتین کمیٹی کی صدر رہیں۔
- ۴۔ آل انڈیا مسلم لیگ کے _____ میں خواتین کی نمائندگی پر زور دیا گیا۔
- ۵۔ قیامِ پاکستان کے بعد خواتین نے _____ کی آباد کاری میں مدد دی۔
- ۶۔ _____ نے مسلم خواتین کو متحرک کرنے کے لیے بھرپور محنت کی۔
- ۷۔ قراردادِ پاکستان _____ میں منظور ہوئی۔

(ه) مندرجہ ذیل جملوں کو پڑھیں اور بتائیں کہ یہ صحیح ہیں یا غلط۔

- ۱۔ قائدِ اعظم نے خواتین کو تحریکِ پاکستان میں شامل ہونے سے روکا۔
- ۲۔ محترمہ فاطمہ جناح قائدِ اعظم کے ساتھ تحریک میں شریک تھیں۔
- ۳۔ مسلم لیگ میں خواتین کی شمولیت سے تحریک کمزور ہوئی۔
- ۴۔ بیگم محمد علی جوہر مسلم لیگ خواتین کمیٹی کی پہلی صدر تھیں۔
- ۵۔ خواتین نے تحریکِ پاکستان میں جلسے اور جلوسوں میں شرکت نہیں کی۔
- ۶۔ خواتین کی شمولیت سے مسلم لیگ کا پیغام گھروں اور دیہاتوں تک پہنچا۔
- ۷۔ مسلم خواتین نے تحریکِ پاکستان میں کوئی کردار ادا نہیں کیا۔
- ۸۔ قیامِ پاکستان کے بعد خواتین نے سماجی خدمات میں بھی حصہ لیا۔



لکھائی کی مہارت

مندرجہ ذیل الفاظ کو اپنے جملوں میں استعمال کریں۔

(و)

انتخابات

قیادت

مقاصد

جوق در جوق

تحریک

خلاف توقع

عملی سرگرمیاں

(ز)

طلبہ ان میں سے کسی ایک شخصیت کے بارے میں بتائیں کہ وہ دوسرے سے کیسے مختلف ہے؟

بیگم رعنالیافت علی خان

محترمہ فاطمہ جناح

بی اماں

صغریٰ بی بی

طلبہ تحریک پاکستان کی نامور خواتین کا تصویری البم تیار کریں۔

(ح)